

DR ALBERTO MAGRI LL.D. (1896–1972)

Is-sena l-oħra tajna xi tagħrif dwar l-ewwel President tas-Sočjetà tagħna n-Nutar Giovanni Gabaretta. Din is-sena jixraq li nagħti xi hjiel dwar it-tieni President li huwa l-Onor. Imhalled Alberto Magri, LL.D.

L-isem proprju tiegħu kien Carlo Alberto. Imma kemm fil-familja u kemm mal-poplu kien magħruf bl-isem ta' Alberto. Huwa kien l-ewwel wild ta' Emmanuele u Valentina Consigli. Twieled fil-belt Valletta nhar is-27 ta' April 1896. Ġie mghammed fil-knisja Parrokkjali ta' San Pawl Nawfragu, nhar it-3 ta' Mejju, mill-Kanonku Dun Paolo Muscat. Miċ-ċertifikat tal-Magħmudija nsibu li ġie mogħti wkoll l-ismijiet ta' Giovanni, Vincenzo, Enrico u Antonio.¹ Huwa kellu tliet hutu bniet u żewġ hutu subien oħra. Kien għadu tifel żgħir hafna meta l-familja tiegħu giet toqghod Tas-Sliema. Id-dar kienet nru. 33 fi "Sliema Wharf" (illum "The Strand") quddiem il-baħar, viċin hafna fejn illum hemm is-Sliema Hotel.² Fil-fatt huh iż-żgħir Edoardo (Imhalled ukoll) nafu żgur li twieled Tas-Sliema. Dakinhar Alberto kellu 12-il sena.³ Għalhekk bir-raġun kollu nistghu nġidu li Alberto trabba hawn Tas-Sliema. Huwa studja fil-Liċeo tal-Belt u wara dahl fl-Università ta' Mala. Kiseb il-lawrija ta' Avukat fl-1919.⁴

Hidma b'risq is-Sočjetà

Wara r-riżenja tan-Nutar Giovanni Gabaretta saret Seduta Ġenerali Straordinarja, nhar l-1 ta' Novembru 1923, biex jiġi mahtur President ġdid. Il-Viċi President, is-sur Alberto Mizzi, ippropona lill-Avukat Alberto Magri. Din il-proposta giet aċċettata unanimament b'akklamazzjoni mis-soċji li kienu preżenti.⁵ Fis-Seduta Ġenerali ordinarja li saret fis-6 ta' Jannar 1924, Alberto, reġa' ġie kkonfermat President li baqa' sal-10 ta' Settembru ta' l-istess sena.

Dakinhar saret Seduta Ġenerali biex jinhatar President ġdid. Ġie elett is-sur Giovanni A. Vassallo. Imma dam biss ftit granet. Għalhekk fl-24 ta' Settembru kellha ssir Seduta Ġenearli oħra. Fiha Alberto Magri reġa' ġie elett President tas-Sočjetà.⁶

Taht il-presidenza tiegħu s-Sočjetà tagħna, fi Frar 1924, halliet l-ewwel Sede tagħha u marret fid-dar kbira (fejn għadha sallum) quddiem il-Knisja Parrokkjali tagħna. Biex dan seta' jsehh kienu meħtieġa spejjeż konsiderevoli. Dr Alberto kellu għal qalbu din l-inizjattiva u għalhekk appoġġaha bis-shih biex is-Sočjetà jkollha suċċess. Huwa għamel kuragg lis-soċji. Kien meħtieġ li jsir xi self ta' flus. Dawn ġew awtorizzati fil-laqgħa tal-Kumitat li saret fid-19 ta' Jannar 1924. L-ispejjeż kienu jinkludu alterazzjonijiet fis-sular ta' fuq, l-istallazzjoni tad-dawl elettriku, tibjid tal-Każin kollu u xiri ta' għamara.⁷

Fit-13 ta' Awissu 1924, fil-laqgħa tal-kumitat, intweriet ix-xewqa ta' xi soċji li l-Banda għandha jkollha l-uniformi tagħha. Il-President Magri qabel ma' din l-idea u talab lis-segretarju biex jiehu nota ta' dawk il-membri li kienu bi hsiebhom jikkontribwixxu xi flus beix jintlaħaq dan il-ghan.⁸

F'Ottubru ta' din l-istess sena l-Banda tagħna, għat-tieni darba, giet mistiedna mill-Banda La Valette. Din kienet qiegħda tiċċelebra l-50 sena mit-twaqqif tagħha. Kien nhar it-18 ta' Ottubru 1924 meta l-President Dr Alberto Magri LL.D. kellu s-sodisfazzjon li jara l-banda SLIEMA, għall-ewwel darba, tagħmel marċ matul Strada Reale kollha u wara tesegwixxi programm fil-pjazza ta' quddiem il-Palaz tal-Gvernatur.⁹

F'din l-istess sena wkoll il-Banda SLIEMA giet mogħtija t-tieni premju (midalja tal-fidda) għas-sehem li tat fil-"British Empire Exhibition".¹⁰ Dr Alberto Magri temm il-kariga ta'



President nhar it-23 ta' Awissu 1925. F'Seduta Ġenerali li saret dakinhar is-sur Arturo Mifsud inhatar bhala l-President il-ġdid.¹¹ Wara, fis-seduta tal-Kumitat tas-26 ta' Awissu 1925 Dr Alberto Magri LL.D. ġie mahtur President Onorarju tas-Sočjetà għal għomru.¹² Din in-nomina giet ikkonfermata fis-Seduta Ġenerali li saret fis-6 ta' Jannar 1926.¹³

Il-Hidma Politika u l-Professjoni

Il-hidma tiegħu fil-politika bdiet fl-1921 meta l-avukat Nerik Mizzi waqqaf il-Partit tiegħu Demokratiku Nazzjonalista. F'dak iż-żmien l-avukat Alberto Magri kien qiegħed jibbrilla fil-Kawzi Kriminali li kien jiddefendi b'kapaċità kbira.¹⁴ Għalhekk Nerik Mizzi talbu biex johroġ għall-politika mal-Partit tiegħu. Huwa hatru Segretarju Ġenerali tal-Partit.¹⁵ Alberto ikkontesta l-elezzjoni, li saret fid-9 u l-10 ta' Ġunju 1924, fit-tieni Distrett li minnu kienet tagħmel parti Tas-Sliema. Huwa ġab 524 vot u hekk ġie elett fl-Assemblea Legislattiva.¹⁶ Meta ġie elett fil-Parlament, huwa, kien il-President tal-Każin tagħna. Fis-Seduta Ġenerali li saret fit-18 ta' Ġunju 1924, is-Segretarju ppropona

“voto di congratulazione”. Din il-proposta giet milqugha b’akklamazzjoni unanima mis-soċji prezenti.¹⁷ Jidher li l-hidma politika tiegħu damet sa l-elezzjoni tal-1927 għax ma kienx ikkontestata.

Dr Alberto iddistingwa ruħu f’attivitajiet estensivi fil-Qrati Ċivili, Kriminali u dawk Kummerċjali. Il-kapaċità tiegħu wasslitu biex ikun difensur magħruf f’guriġiet kriminali. Huwa iddefenda 17-il Każ Kapitali. L-akbar wiehed kien dak ta’ Tradiment kontra Malta, fl-1942, ta’ Carmelo Borg Pisani. Wara l-gwerra, imbagħad, kellu tliet guriġiet kbar li meta l-akkużati ġew ipproċessati nstabu mhux hatja u hekk harġu liberati. Bħala avukat kien, għal hafna snin, Viċi President tal-Kamra ta’ l-Avukati. Fl-1952 Alberto Magri ġie mahtur Imħallf u baqa’ f’din il-kariga sal-1961 meta rtira bl-età ta’ 65 sena.¹⁸

Hidma Filantropika

L-Imħallf Magri ma kienx mizzewweg. Fl-1937 huwa halla Tas-Sliema u reġa’ mar joqghod il-Belt flimkien ma’ hutu l-bniet. Huma kienu joqoghdu Strada Federico fejn baqa’ jgħix sakemm miet.¹⁹ Fl-imġiba tiegħu huwa ma beżax juri l-karattru sod tiegħu ta’ Kattoliku prattikanti. Mat-twaqqif ta’ l-Azzjoni Kattolika f’Malta, huwa, ġie mahtur l-ewwel President ta’ dan il-moviment nhar il-11 ta’ Ottubru 1931. Il-kovinzjoni tiegħu reliġjuża għagħlitu jintefa b’ruħu u ġismu biex iwaqqaf l-Azzjoni Kattolika fuq sisien sodi. Hadem hafna biex organizza l-ewwel Kungress Ġenerali Djoċesan li sar fil-31 ta’ Diċembru 1931. Dan sar fl-Isla u kien il-mezz biex l-Azzjoni Kattolika bdiet tinfirex ma’ Malta kollha.²⁰ Bħala President ta’ dan il-moviment dam sas-sena 1936, meta minflok nhatar l-Avukat Herbert Ganado.²¹

Nistgħu nġidu li l-avukat Alberto Magri kien bniedem ta’ karità kbira. L-imħabba kbira li kellu għall-fqar, għal min hu batut għagħlitu jissieheb fis-Soċjetà ta’ San Vincenz di Paola. Din is-Soċjetà kient tiegħu hsieb hafna tal-fqar li dak iż-żmien kienu mhux

ffit. Alberto ġie elett President tas-sezzjoni tal-Belt Valletta.²² Bħala President kien dmir tiegħu li jara b’għajnejh u jmiss b’idejh l-faqar u t-tbatijiet ta’ tant nies li kienu jersqu lejha jitolbuh l-għajjuna tiegħu u tas-Soċjetà. Kien imur personalment iżurhom u jara x’jista’ jipprovdilhom, bħala għajjuna materjali, għal dak kollu li kellhom bżonn. Wara li temm il-karriera tiegħu fil-Qrati Maltin, huwa, kien dejjem disponibbli biex jagħti pariri legali lil tant fqar li kienu



L-Imħallf Dr Alberto Magri, LL.D., it-tieni President tas-Soċjetà.

jersqu lejha. Dawn il-pariri kien jagħtihom bla hlas ta’ xejn. Wettaq din il-hidma karitattiva b’impenn u b’imħabba nisranija sakemm saħtu ppermettietlu.²³

Wara hidma sfieqa b’risq il-poplu Malti beda jhoss li kien riesaq lejn it-tmiem tiegħu. Mghobbi bl-età u bis-salib tal-mard, Dr Alberto Magri, miet fl-isptar ta’ Santa Katerina – Attard, nhar l-1 ta’ Frar 1972 Huwa kellu kull kwazi 76 sena.²⁴ Il-funeral sarlu fit-3 ta’ Frar fil-Knisja Parorkkjali ta’ S. Marija ta’ Portusallu u S. Duminku fil-Belt Valletta. Wara l-Quddiesa, li

attendew għaliha hafna nies minn kull sfera tas-Soċjetà Maltija, ġie midfun fil-qabar tal-familja fiċ-ċimiterju ta’ l-Addolotata.²⁵

Il-mewt ta’ l-Imħallf Alberto Magri halliet vojt kbir fl-ambjent ta’ l-Azzjoni Kattolika, fil-Qrati u fis-Soċjetà ta’ S. Vincenz di Paola. Minn dan il-ftit hjiel, li rnexxieli niġbor, Alberto Magri jidher bħala bniedem ta’ kapaċità kbira u benefattur tal-poplu Malti. Is-Soċjetà tagħna FILARMONIKA ‘SLIEMA’ għadha tghożż it-tifkira tiegħu. Bħala ex-President tal-Każin tagħna l-hidma tiegħu kienet utli hafna biex is-Soċjetà tagħna tqieghdet fuq sisien sodi. Ir-ritratt tiegħu jidher fis-sala prinċipali tal-Każin flimkien mal-Presidenti l-oħra li mexxew is-Soċjetà tagħna matul dawn is-77 sena li għaddew.

REFERENZI

1. Arkiv.Parr.S.Pawl Valletta, Libert Bapt., folio 279.
2. Tagħrif lill-awtur min-neputi tiegħu s-sur Renato Magri.
3. Maltese Biographies of the Twentieth Century 1997, p. 371.
4. *Id Ibid.*
5. Winston L. Zammit u Rev. P. Raniero Zammit O.F.M.Cap.: Soċjetà Filarmonika ‘SLIEMA’, 1993, p. 18.
6. *Id Ibid.*, p. 23.
7. *Id Ibid.*, p. 27.
8. *Id Ibid.*, p. 33.
9. Rev. Can. J. Ciarlò: “La Valette – Soċjetà Filarmonika Nazzjonali, l-ewwel mitt sena ta’ Storja, 1994, p. 161.
10. Soċjetà Filarmonika ‘Sliema’, Opus Cit., p. 41.
11. *Id Ibid.*, p. 23.
12. *Id Ibid.*, p. 24.
13. *Id Ibid.*, p. 25.
14. Herbert Ganado LL.D.: Rajt Malta Tinbidel, Vol. I, p. 248.
15. Maltese Biographies, Opus Cit., p. 371.
16. Michael J. Schiavone: Elezzjonijiet f’Malta 1849–1992, p. 93.
17. Soċjetà Filarmonika ‘Sliema’, Opus Cit., p. 23.
18. Maltese Biographies, Opus Cit., p. 371.
19. Tagħrif lill-Awtur mis-Sur Renato Magri.
20. Herbert Ganado LL.D., Opus Cit., p. 457.
21. Maltese Biographies, Opus Cit., p. 301.
22. *Id Ibid.* p. 371.
23. *Id Ibid.*, p. 371.
24. Arkiv.Parr.Santa Marija ta’ Portusallu u S.Duminku, Liber mortuorum, Vol. 1969–1983, p. 67, nru. 1.
25. Tagħrif lill-Awtur mis-sur Renato Magri.